

17. Għanja lil-Laringa

Ma nafx, Laringa tagħna, x' nibda nfahhar
fik – jekk il-ġmiel taż-żahar illi jfewwah
u jkewkeb bil-eluf fis-sema diefi
tal-weraq aħdar;

Inkella tal-ghejjel il-mixgħela
tidheb fil-lejl tal-friegħi waqt li x-xitwa
iżżewwaq il-bukkett taċ-ċinerarja
taħt kenn sigrietek;

Inkella l-benna ta' dak merqek demmi,
ghaxqa taż-żgħir u l-kbir, tulek ja sena,
u saħħa tal-felħan u faragħ hlejju
tal-bniedem għaxi;

Iżda fuq kollox it-tifhir jixraqlek
ghaliex taħt ġmielek ma taħbix is-susa
bhall-hawh, u jekk tintmess, tintmess mill-qoxra
fid-dawl tax-xemx.

Il-ġmiel, il-benna, u s-shuhija tiegħek
Laringa tagħna, ġagħ'lu n-nies li jaħtru
lilek minn ġol-imsaġar biex iżzejjen
ras il-għarusa.